

FI-1798
 jaslu
 l-Francizi
 f'Malta

Meta z-Żwieten waqqfu lill-Francizi biswit il-Knisja

Kitba tal-Kan. Dun Joe Abela

Nhar it-12 ta' Ġunju, 1798, Napuljun Bonaparti ha f'idejh il-Gzejjer Maltin, minn fejn keċċa l-Kavallieri ta' San Ġwann, li hu akkuza b'koperazzjoni ma' l-ghedewwa ta' Franza. Żmien il-Francizi kien perjodu mqalleb hafna fl-Istorja ta' Malta, peress li huma ghamlu żball kbir li offendew is-sentimenti reliġjużi tal-poplu Malti, li ma damx wisq biex qam f'rewwixta mdemma kontra tagħhom fil-bidu ta' Settembru, wara li bilkemm kienu ilhom tliet xhur li hadu lil Malta. Din ir-rewwixta bdiet fl-Imdina u r-Rabat, iżda malajr xterdet ma' Malta kollha. Tant kien kbir dan il-qawmien tal-Maltin, li f'temp ta' jumejn, wahedhom u bla ebda għajjnuna barranija, huma rnexxielhom jagħlqu lill-Francizi wara s-swar tal-Belt Valletta, il-Furjana, il-Kottonera, Forti Manoel u Forti Tigne'. **Mill-kampanja kollha kien baqgħalhom biss f'idejhom it-Torri ta' San Tumas f'Wied il-Għajn.**

Il-Maltin jirbhu t-Torri ta' San Tumas

Naturalment il-Francizi riedu li dan it-torri jibqa' f'idejhom, jekk mhux għal raġuni oħra, biex ma jhallux għajjnuna barranija, dik Inġliża u Portugiża, tasal lill-Maltin mid-dahliet viċini ta' Wied il-Għajn u San Tumas. Iżda l-Maltin ukoll riedu dan it-torri f'idejhom, u għalhekk, wara li rnexxielhom jidhlu f'Bormla u jisirqu mill-polverista armi u munizzjon, malajr dawru l-attenzjoni tagħhom fuq it-torri ta' San Tumas, li jumejn wara li bdiet ir-rewwixta kien għadu f'idejn il-Francizi. Nhar il-5 ta' Settembru, numru ta' Żwieten, Żabbarin, Għaxqin u Gudjani, taht it-tmexxija taż-Żejtuni **Mikiel Cachia u Filippu Castagna** tal-Gudja, urew qlubija kbira meta attackaw dan it-torri. Waqt li xi Maltin bdew jisparaw minn wara l-hitan tas-sejjeħ fuq is-suldati francizi fuq it-torri, oħrajn telghu fuqu permezz ta' slielem. F'qasir żmien it-torri ntrebah mill-Maltin, li wkoll reġgħu lura l-għajjnuna Franciża li giet mill-belt Valetta permezz tad-dgħajjes biex tiddefendi t-torri kontra l-Maltin. Hekk falla l-ewwel pian tal-Francizi li jzommu f'idejhom dan it-torri strategiku. Jien għadni ma nistax nifhem kif dawn il-qalbiena Maltin rnexxielhom jirbhu lis-suldati Francizi mharrġa jiggieldu taht il-kbir general Napuljun Bonaparti!. U kif rnexxielhom jitelghu mal-hitan għoljin ta' dan it-torri!



"Mill-kampanja kollha kien baqgħalhom biss f'idejhom it-Torri ta' San Tumas f'Wied il-Għajn."

It-tieni pjan Franciż

Kemm ma ngħidx li t-tieni rebħa tal-Maltin marbuta ma' dan it-torri, kienet akbar u aktar sorprendenti mill-ewwel waħda. Wara li l-Franciżi kienu ilhom diġa' xahar shiħ magħluqa wara s-swar massiċċi, assedjati mill-Maltin, il-mexxejja tagħhom ippjanaw attack qawwi fuq dan it-torri biex mill-ġdid jehduh f'idejhom. Dan il-pjan ukoll fallielhom, meta l-Maltin, l-aktar iż-Żabbarin u ż-Żwieten, tawhom xebgha oħra. Naraw x'gara nhar **il-5 t'Ottubru, 1798. Il-general Franciż Vaubois** propjament ma tantx kellu xewqa li jesponi t-truppi Franciżi fil-kampanja wara t-telfa li dawn kienu garbu meta ippruwaw jersqu lejn l-Imdina immedjatament kif bidet ir-rewwixta, iżda kellu jċedi għall-pressjoni li saritlu minn shabu biex jittantaw **johorġu mis-swar tal-Kottonera u jiehdu t-torri ta' San Tumas f'idejhom.** Il-mira tagħhom kienet li l-ewwel jattakkaw Haż-Żabbar, viċin hafna tal-Kottonera, li kien difiż bi tliet kanuni biss! **Imma kienu marru żmerċ!** Vaubois bagħat il-pjan ta' l-attakk lill-**General Chanez.** Fil-lejl ta' bejn l-4 u l-5 ta' Ottubru, niżlu 400 suldat mill-freggati Franciżi li hadu l-pożizzjoni fuq is-swar faċċata ta' Haż-Żabbar.

Hargiet Franciżi bi skop ta' tfixkil


Biex ifixkel lill-Maltin, Vaubois ordna 50 suldat Franciż johorġu minn Bieb il-Bombi u **jattakkaw il-kamp Malti tas-Samra.** Suldati oħra Franciżi harġu minn Forti Tigne u Forti Manoel u **attakkaw il-kamp tal-Ghorghar.** Iżda l-attakk il-kbir u veru kellu jsir fuq Haż-Żabbar. L-attakk Franciż fuq Tas-Samra ntemm malajr iżda dak fuq Tal-Ghorghar ha aktar fit-tul, għax il-Maltin hemm kellhom biss kanun wiehed. It-taqtiha damet sejra hames sigħat, u ż-żewġ nahat kellhom isejhu għar-rinforzi. Il-Franciżi laħqu waslu sal-**"Harrub ta' Stiefnu"**, iżda **Ċensu Brared,** il-mexxej Karkariż, kien laħaq irċieva għajnuna ta' armi u munizzjon minghand il-Portugiżi. Il-ġlieda bejn il-Maltin u l-Franciżi żviluppat f'taqtiha mdemma sider ma' sider, iżda fl-aħħar il-Franciżi bdew jaqtgħu qalbhom u rtiraw lejn Torri Manoel u Torri Tigne', bil-Maltin jiġru warajhom u jisparaw fuqhom minn wara l-hitan tas-sejjeħ. Tliet Maltin, ta' etajiet 60, 35 u 19-il sena, tilfu hajjithom.

Jibda l-attakk fuq Haż-Żabbar

Sadattant kienet bidet it-taqbida f'Haż-Żabbar. Vaubois kien ippjana li johorġu **1,000 suldat Franciż** li kellhom jiehdu dawn il-pożizzjonijiet: **il-parti l-kbira tas-suldati Franciżi kellhom jattakkaw direttament lil Haż-Żabbar,** minn fejn jisirqu kulma jsibu, imma ma jmissux Żabbarin li ma kienux armati. **Numru ta' suldati kellhom jersqu lejn iż-Żejtun biex ma jhallux liż-Żwieten johorġu mir-rahall tagħhom** u jmorru jghinu liż-Żabbarin. Suldati oħra Franciżi kellhom jokkupaw it-triq li minn Haż-Żabbar tagħti għal Wied il-Għajn. Il-kanuni Franciżi minn fuq is-swar kellhom iwittu t-triq għal dan l-attakk Franciż billi jisparaw fuq ir-rahall ta' Haż-Żabbar biex ixejnu l-qawwa tal-Maltin u fl-istess hin ibaxxulhom il-moral. Is-suldati Franciżi li harġu għal dan l-attakk kienu jikkonsistu fi 800 suldat minn dawk stazzjonati fil-Kottonera u 200 mill-17me Demie' - Brigadeanterie' legere', u kumpannija ta' Carabiniers kollha taht il-kmand tal-**Maġġur Pouvereau.** Harġu jattakkaw mas-sebh, iggwidati fl-isqaqien tal-kampanja minn ċertu Michaele Barcaiolo.

Rebħa kbira Żabbarija

Iż-Żabbarin lemhu mill-bogħod l-ghadu Franciż riesaq inkiss inkiss lejn ir-rahall tagħhom. Viċin is-swar tal-Kottonera kien, kif għadu sal-lum, mhux mibni. Hekk ukoll parti kbira minn Haż-Żabbar, viċin il-knisja parrokkjali, kienet għadha tikkonsisti biss f'kampanja bi sqaqien li jagħtu lejn il-**Biċċieni.** Il-linja tad-difiża Maltija kienet testendi minn din il-parti tar-rahall qalb l-għelieqi, imsejha **"Tal-fata"**, lejn il-Kalkara sal-kunvent tal-Patrijiet Kapuċċini. Il-postijiet avanzati kienu fuq art għolja, iharsu lejn il-mogħdija li tiehu għall-Bieb Salvatur.




"Numru ta' suldati kellhom jersqu lejn iż-Żejtun biex ma jhallux liż-Żwieten johorġu mir-rahall tagħhom ..."

Kif il-Francizi bdew herġin, mill-ewwel intlemhu mis-suldati Maltin li, flok laqgħuhom barra r-rahal, **halleshom jidhlu f'Haż-Żabbar, bil-Maltin għassa għalihom minn fuq il-bjut.** Il-Francizi waslu sa Misraħ San Gakbu, kif għadu jissejjah sal-lum, mingħajr ma raw lill-Maltin u l-kanuni mohbija fejn illum hemm l-istatwa tal-ġebel tal-Madonna, mhux 'il bogħod mit-terminus tal-karozzi tal-linja, fejn kien qegħdhom **Agostino Said.** Il-Francizi hasbu li ż-Żabbarini kienu harbu, u allura bdew jippruvaw jidhlu fid-djar biex jisirqu l-ikel u l-animali. F'daqqa waħda r-rahal kollu qam b'hegġa sfrenata. Xita ta' ġebel u sparer bidet niezla fuq l-għadu Franciż mill-bjut u t-twieqi tad-djar, u l-kanuni Maltin fethu n-nar fuqhom. **Il-Francizi nqabdu f'xibka fit-toroq doġoq ta' Haż-Żabbar,** u min minnhom ma ġiex maqtl jew ferut, ra kif għamel biex jahrab lura lejn il-kenn tas-swar tal-Kottonera.


Esperjenza qarsa taż-Żwieten minn idejn il-Francizi
Sadattant kolonna oħra ta' suldati Francizi bidet tersaq lejn iż-Żejtun. Iż-Żwieten kellhom xogħfa dwar x'jafu jagħmlu s-suldati Francizi, għaliex meta dawn nizlu f'Marsaxlokk ftit xhur qabel, huma għaddew miż-Żejtun u **damu ġimgħa shiha jokkupaw il-knisja parrokkjali preżenti.** Fl-arkivju tal-knisja parrokkjali jinsabu diversi dokumenti, miktuba mill-prokuratur tal-knisja u prokuraturi oħra tal-fratellanzi u altari laterali, jilmentaw mill-hsara li l-Francizi kienu għamlu lill-propjeta` tal-knisja, bħal ventaltari, li s'intendi l-Francizi kellhom bżonn għan-nar biex isajru fuqu. Wiehed jista' jimmaġina x'sar matul din il-ġimgħa mill-Francizi fil-knisja. Wiehed mill-prokuaturi jsejhlhom **maledetti,** u iehor jgħid xi spejjeż kellu jagħmel biex inaddaf il-knisja, wara li l-Franciż telqu biex imorru fil-fortifikazzjonijiet tal-Kottonera u l-Belt Valetta. Il-*lockers* tal-qassisin fis-sagristija prinċipali kollha fihom daqqiet tax-xwabel Francizi li bihom is-suldati ippruvaw jiskassaw halli jsibu x'jisirqu! **Is-suldati Francizi kienu serqu wkoll mid-djar taż-Żwieten.** Ċerta **Katarina Ciantar** kienet ftahret qabel il-miġja tal-Francizi, li meta dawn jidhlu fiz-Żejtun, kien fi hsiebha turihom id-djar tas-sinjuri biex jisirqu minnhom. Wiehed mill-vittmi Żwieten kien allura **Mikiel Schembri,** li nhar l-20 ta' Ġunju, 1799, xehed kontra tagħha. Qal li ~iantar kienet hadet lis-suldati Francizi għand waħda Marija, mlaqqma **Ta' Sgara.** Ciantar ħadhet l-akkużi, iżda kien veru li s-suldati francizi serqu mhux ftit mid-djar taż-Żwieten. Ciantar qalet li hi kienet hadet is-suldati Francizi għand wiehed tal-hanut jismu Ludovico għaliex xi haġa bil-Franciż dan kien jaf.

Rebħa oħra Żejtunija

Il-kolonna ta' suldati Francizi li kellha tiehu hsieb li ebda għajnuna ma tasal liż-Żabbarin min-naħa taż-Żejtun, flok hadet il-pożizzjoni li suppost kellha tiehu fit-triq li miż-Żejtun kienet tagħti għal Haż-Żabbar, resqet wisq lejn iż-Żejtun, u ma damitx ma laqet l-inħawi tal-**kappella ċkejna ta' San Klement** fejn xi Żwieten bdew jisparaw fuq il-Francizi minn wara l-hitan tas-sejjeħ. Wara iż-Żwieten, bħalma għamlu iż-Żabbarin, **bdew jirtiraw lejn iċ-ċentru tar-raħal,** għaliex dan kien il-pjan tagħhom, u hadu posthom wara l-hitan tal-ġebel fuq iż-zuntier tal-knisja parrokkjali faċċata tat-triq dejqa illum imsejja **Triq Santa Katarina,** fejn hemm il-kappella tal-Ispirtu s-Santu, li wkoll kienet difiża minn kanun, li fil-fatt illum qiegħed f'Misraħ Carlo Diacono. **Hekk iż-Żwieten qabdu f'xibka lill-Francizi li sabu ruhhom fi triq dejqa mingħajr ebda kenn,** filwaqt li iż-Żwieten kienu mistohbija. Il-Francizi għall-ewwel waslu sal-post imsejjah "**Tas-Salib**", li għadu jidher imnaqqax fuq il-hajt viċin id-dahla prinċipali ta' l-Iskola Primarja, li allura ma kienetx mibnija dak iż-żmien. Is-suldati Francizi bdew jibzghu jidhlu fil-qalba



"Iż-Żwieten qabdu f'xibka lill-Francizi li sabu ruhhom fi triq dejqa mingħajr ebda kenn ..."



tar-rahhal. Ma nafx kinetx diġa' waslilhom l-ahbar dwar xi ġralhom shabhom meta azzardaw jidhlu fil-qalba ta' Haż-Żabbar. L-uffiċjal Franciż iżda ma beżax u beda jhegġgħom jidhlu fir-rahhal billi jgħajjat *courage, courage*. Il-kolonna Franciża mxiet 'l quddiem sakemm waslu quddiem il-**kappella tal-Ispirtu s-Santu**. F'daqqa waħda ż-Żwieten fethu n-nar fuqhom, u l-uffiċjal Franciż intlaqat aktar minn darba, bil-kappell idur fuq rasu! Kif waqa' fl-art, is-suldati franciżi waqfu u bdew jirtiraw. Iż-Żwieten, issa meghjunin mill-Għaxqin u l-Gudjani, ġrew warajhom u tawhom xebgħa ohra! Iżda rahhal, li d-dokumentu ma jgħidulniex ismu u lanqas minn fejn kien, għal xi raġuni nġhaqad mal-Franciżi u beda jispara fuq il-Maltin, tant li laqat wiehed minnhom u ferieh fi spalltu. Dan il-ferut Malti kien jismu **Salvu** u kien imlaqqam "**Tal-Massusa**". Iżda t-traditur Malti wkoll ġie ferut u nqabad prigunier mill-Maltin, li malajr tellgħuh quddiem il-Kunsill tal-Gvern, li mill-ewwel ikkundannah għall-mewt. Ġie ffuċillat fil-misrah ta' wara l-knisja parrokkjali taż-Żejtun. **Din kienet l-ahħar darba li l-Franciżi ssugraw johorġu għall-Maltin minn wara s-swar.**

Torri San Tumas jibqa' f'idejn il-Maltin

U x'sar minn torri San Tumas f'Wied il-Għajn, li l-Franciżi tant xtaqu jirbhu mill-ġdid? M'hemmx għalfejn nġhidu li baqa' f'idejn il-qalbiena Maltin sakemm spicċat il-gwerra kważi sentejn wara. Mhux talli l-Franciżi ma hadux f'idejhom dan it-torri qawwi u importanti, talli l-Maltin lanqas tawhom ċans jarawh mill-bogħod. **U hemm għadu t-torri sal-lum, monument xhud ta' żewġ rebħiet kbar li l-Maltin wahedhom, mingħajr għajjnuna barranija, rnexxielhom jagħmlu fuq l-għadu Franciż.**

U l-ftit bdiewa u sajjeda ta' Wied il-Għajn, grazzi għall-qlobija taż-Żabbarin u ż-Żwieten, gawdew il-paċi matul il-hakna Franciża. ■

"Iż-Żwieten, issa meghjunin mill-Għaxqin u l-Gudjani, ġrew warajhom u tawhom xebgħa ohra!"



Għal kul xorta ta' xogħol fuq l-**ANTIK**, fuq il- **FIL, KISI, TIBJID**, u **ALTERAZJONIJIET** fil- bini
Bi prezzijiet ragonevoli

CARMELO GRIMA



21694744



99827038